



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

លេខ: ១៩២ រ.រ.ជ. បក

ជាតិ សាសនា ព្រះមហាក្សត្រ



អនុក្រឹត្យ

ស្តីពី

ការប្រើប្រាស់ភ្លើងសញ្ញាពិសេស សូរសព្ទពិសេស និងសិទ្ធិអាទិភាពក្នុងការធ្វើចរាចរណ៍

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខនស/រកត/០៩០៨/១០៩៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខនស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខនស/រកម/០២០៧/០០៧ ចុះថ្ងៃទី០៨ ខែកុម្ភៈ ឆ្នាំ២០០៧ ដែលប្រកាសឱ្យប្រើច្បាប់ស្តីពីចរាចរណ៍ផ្លូវគោក
- បានឃើញអនុក្រឹត្យលេខ១៦ អនក្រ ចុះថ្ងៃទី២០ ខែ ធ្នូ ឆ្នាំ១៩៩៣ ស្តីពីការរៀបចំ និងការប្រព្រឹត្តទៅរបស់ក្រសួងមហាផ្ទៃ
- តាមសំនើរបស់រដ្ឋមន្ត្រីក្រសួងមហាផ្ទៃ

ស ម ប ច

មាត្រា ១: អនុក្រឹត្យនេះមានគោលដៅកំណត់ការប្រើប្រាស់ភ្លើងសញ្ញាពិសេស សូរសព្ទពិសេស និងសិទ្ធិអាទិភាពធ្វើចរាចរណ៍ ក្នុងព្រះរាជាណាចក្រកម្ពុជា ។

មាត្រា២: អនុក្រឹត្យនេះមានគោលបំណង :

- ទប់ស្កាត់ និងលប់បំបាត់ការប្រើប្រាស់មិនត្រឹមត្រូវនូវភ្លើងសញ្ញាពិសេស សូរស័ព្ទពិសេស និងសិទ្ធិអាទិភាពធ្វើចរាចរណ៍ ។
- កំណត់សិទ្ធិប្រើប្រាស់ភ្លើងសញ្ញាពិសេស សូរស័ព្ទពិសេស និងសិទ្ធិអាទិភាពធ្វើចរាចរណ៍
- រួមចំណែករក្សាសន្តិសុខ សណ្តាប់ធ្នាប់ និងសុវត្ថិភាពចរាចរណ៍

មាត្រា៣: អនុក្រឹត្យនេះមានវិសាលភាព គ្របដណ្តប់លើយានយន្តប្រើប្រាស់ភ្លើងសញ្ញាពិសេស សូរស័ព្ទពិសេស និងសិទ្ធិអាទិភាពធ្វើចរាចរណ៍ ក្នុងព្រះរាជាណាចក្រកម្ពុជា ។

មាត្រា៤: ត្រូវបានអនុញ្ញាតឱ្យប្រើប្រាស់ភ្លើងសញ្ញាពិសេស សូរស័ព្ទពិសេស និងមានសិទ្ធិអាទិភាពធ្វើចរាចរណ៍ ចំពោះក្បួនយានយន្ត ដូចតទៅ :

ក.ក្បួនយានយន្តហែរអមថ្នាក់ដឹកនាំជាន់ខ្ពស់ :

- ក្បួនយានយន្តនគរបាល ឬ កងរាជអាវុធបាត់ ហែរអមព្រះទីនាំងព្រះមហាក្សត្រ ព្រះវររាជបិតា និងសម្តេចព្រះមហាក្សត្រីយ៍ ព្រះរាជវរមាតាជាតិខ្មែរ
- ក្បួនយានយន្តនគរបាល ឬកងរាជអាវុធបាត់ ហែរអមព្រះទីនាំងព្រះករុណា ព្រះមហាក្សត្រ
- ក្បួនយានយន្តនគរបាល ឬកងរាជអាវុធបាត់ ហែរអមរថយន្តប្រធានព្រឹទ្ធសភា
- ក្បួនយានយន្តនគរបាល ឬកងរាជអាវុធបាត់ ហែរអមរថយន្តប្រធានរដ្ឋសភា
- ក្បួនយានយន្តនគរបាល ឬកងរាជអាវុធបាត់ ហែរអមរថយន្តនាយករដ្ឋមន្ត្រី

ខ.ក្បួនយានយន្តហែរអមគណៈប្រតិភូផ្លូវការអន្តរជាតិ :

ក្បួនយានយន្តនគរបាល ឬ កងរាជអាវុធបាត់ ហែរអមប្រតិភូផ្លូវការអន្តរជាតិ ចាប់ពីថ្នាក់អនុរដ្ឋមន្ត្រីឡើងទៅ និងថ្នាក់ប្រហាក់ប្រហែល តាមសំនើក្រសួងការបរទេស និងសហប្រតិបត្តិការអន្តរជាតិ ។

គ.យានយន្តបំពេញភារកិច្ចពិសេស :

- ក្បួនយានយន្តរបស់កងកំលាំងនគរបាល
- ក្បួនយានយន្តរបស់កងទ័ព និងកងរាជអាវុធបាត់
- យានយន្តពន្លត់អគ្គិភ័យ
- យានយន្តសង្គ្រោះរបស់មន្ទីរពេទ្យ

មាត្រា៥: ចំពោះយានយន្តដូចបានចែងក្នុង មាត្រា ៤ ចំណុច គ ក្នុងករណីមិនបំពេញភារកិច្ចពិសេស ឬ ភារកិច្ចសង្គ្រោះ គ្មានសិទ្ធិប្រើប្រាស់ភ្លើងសញ្ញាពិសេស សូរស័ព្ទពិសេស និងសិទ្ធិអាទិភាពក្នុងការធ្វើចរាចរណ៍ឡើយ ។ ក្នុងករណីបំពាន ត្រូវវិនិច្ឆ័យតាមច្បាប់ជាធរមាន ។

មាត្រា៦: យានយន្តដែលមិនស្ថិតក្នុងមាត្រា ៤ ហាមបំពាក់ភ្លើងសញ្ញាពិសេស និង/ឬ សូរស័ព្ទពិសេស លើកលែងយានបំពាក់ការងារសាធារណៈ ដូចជា យានលាងសំអាតផ្លូវ យានថែទាំជួសជុលផ្លូវ និងយានដឹកជញ្ជូនពិសេស ដែលបំពាក់ភ្លើងសញ្ញាពិសេស ។ ក្នុងករណីបំពាន ត្រូវឃាត់ទុកយានយន្តធ្វើកំណត់ហេតុបញ្ជូនទៅតុលាការ ។

មាត្រា៧: កងកំលាំងនគរបាលចរាចរណ៍ផ្លូវគោក និងកងកំលាំងមានសមត្ថកិច្ចពាក់ព័ន្ធ ត្រូវចាត់វិធានការឱ្យបាន

ឱ្យបានម៉ឺងម៉ាត់ ចំពោះករណីរំលោភក្នុងការប្រើប្រាស់ភ្លើងសញ្ញាពិសេស សួរសុំពិសេស និងលើសសញ្ញា ចរាចរណ៍ ។ ទន្ទឹមនោះ ត្រូវយកចិត្តទុកដាក់ក្នុងការរក្សាសណ្តាប់ធ្នាប់ និងការពារសន្តិសុខសុវត្ថិភាពនៅតាម គោលដៅបញ្ជាចរាចរណ៍ ដែលមានក្បួនយានយន្តដូចមានចែងក្នុងមាត្រា ៤ ឆ្លងកាត់ ។

មាត្រា ៨៖ បទប្បញ្ញត្តិទាំងឡាយណា ដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា ៩៖ រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងការពារជាតិ រដ្ឋមន្ត្រីក្រសួងការបរទេសនិងសហប្រតិបត្តិការអន្តរជាតិ រដ្ឋមន្ត្រីក្រសួងសុខាភិបាល រដ្ឋមន្ត្រីក្រសួង សាធារណការ និងដឹកជញ្ជូន រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ និងអភិបាលរាជធានី អភិបាលគ្រប់ខេត្ត ត្រូវទទួលបន្ទុកអនុវត្តអនុក្រឹត្យនេះឱ្យមានប្រសិទ្ធភាព ចាប់ពីថ្ងៃចុះហត្ថលេខាតទៅ ។

ធ្វើនៅរាជធានីភ្នំពេញ ថ្ងៃទី ២៣ ខែ វិច្ឆិកា ឆ្នាំ ២០០៩



សម្តេចអគ្គមហាសេនាបតីតេជោ ហ៊ុន សែន

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការដ្ឋានក្រុមប្រឹក្សាធម្មនុញ្ញ
- ខុទ្ទកាល័យសម្តេចនាយករដ្ឋមន្ត្រី
- អគ្គលេខាធិការនៃរាជរដ្ឋាភិបាល
- ដូចមាត្រា ៩
- រាជកិច្ច
- ឯកសារ-កាលប្បវត្តិ

នាយករដ្ឋមន្ត្រី

សម្តេចអគ្គមហាសេនាបតីតេជោ ហ៊ុន សែន
នាយករដ្ឋមន្ត្រី នៃព្រះរាជាណាចក្រកម្ពុជា ដើម្បីចុះហត្ថលេខា

ស ខេង

ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ